

AGA- & ETISKANEVNDIN

KÆRA 6/2024

FSF-skrivstovan upplýsir Aganevndini:	
Málsheitið: Óhøvískur málburður og atburður móti dómarahópinum	
Deild: Betri deildin, menn	Hvør hefur reist málið: Starvsnevnd FSF's
Kapping: Landskapping	Kæra móttikin í aga- og etisku nevndini: 11. juli
Møguligt brot framt: 28. juni	Kærugjald goldið: óviðkomandi
Partshoyring: Ja	5 daga kærufreist hildin: óviðkomandi
Áheitan um munnliga viðgerð: Nei	Starvsnevndarummæli: Ja

Úrskurður

Formaðurin í NSÍ, Karstin Joensen, fær sambært grein 6, stk. 1, bókstav b í aga- og etisku reglugerðini **eina áttalu** fyri sína neiligu útsøgn í Dimmu um dómaraarnar og dómaraavrikið og sambært grein 6, stk. 1, bókstav c, fær **NSÍ eina bót á 5.000 krónur** fyri útsøgnina hjá formanninum. Revsingin kann ikki kærast.

Eyðstein Skipanes, fyrrverandi ítróttarstjóri í NSÍ, skal sambært grein 6, stk. 2, bókstav f í Aga- og etisku reglugerðini útihýsast frá luttøku í øllum virkseimi, sum hefur við fótbólt at gera, fyriskipað undir FSF. **Útihýsingin er galdandi til endan av kappingarárinum 2027.** Útihýsingin fevnir ikki um loyvi at upphalda seg á ítróttarøkjum sum áskoðari ella sum leikfólk.

Felagið NSÍ verður sambært grein 6, stk. 1, bókstav c í Aga- og etisku reglugerðini, revsað við **bót á 10.001 krónur** fyri, at áskoðarar hjá felagnum kastaðu lutir inn á vøllin eftir dystarlok, skamt frá har dómaraarnir og áskoðarar gingu.

Útihýsingin av fyrrverandi ítróttarstjóranum, og bóttin til NSÍ á 10.001 krónur, kunnu innan 5 dagar kærast til Yvirkærunevndina.

Kæran, partshoyringin og møguligt Starvsnevndarummæli

Starvsnevnd FSF's hefur, við heimild í grein 5, stk. 2 í aga- og etisku reglugerðini, heitt á Aga- og etiskunevndina um at viðgera hesar tilburðir til dystin millum NSÍ og KÍ hin 28.6.2024 sum kærsmål:

- 1) Almennu útsøgnina í Dimmu hjá formanninum í NSÍ um dómaraavrikið í nevnda dysti
- 2) Atburðin hjá ítróttarstjóranum móti dómarahópinum eftir loknan dyst
- 3) Atburðin hjá áskoðarum, sum eitt nú tveittu ølblikk inn á vøllin nærhendis har dómarahópurin og onnur fólk gingu eftir loknan dyst

Málsevnini verða viðgjørd hvør sær niðanfyri. Ken Nónklett hefur tikið seg burturúr viðgerðini vegna ógegnið í mun til NSÍ sum felag. Jóhan T. Davidsen hefur tikið seg burturúr viðgerðini og avgerðini viðvíkjandi málsevni 2, vegna persónligan kennskap.

NSÍ hefur havt høvið at gera viðmerkingar til málið, soleiðis sum tað er reist av Starvsnevnd FSF's.

Nevndin í felagnum hefur í stuttum og greiðum vendingum í skrivi til FSF tikið frástøðu frá ókvæmisorðum og handlingum framd móttvegis dómaraarnum eftir dystin. Fyrrverandi ítróttarstjóri hefur eisini biðið dómaraarnum um umbering fyri harðskapstilburðin. Tó framgongur tað av partshoyringarsvarinum hjá NSÍ, at felagið ikki tekur í egnan barm fyri óhøvískan málburð

AGA- & ETISKANEVNDIN

og atburð mótvegis dómaraþópinum, men heldur fast í, at dómaraavrikið var atvoldin til øsingina og atburðin hjá ítróttarstjóranum og áskoðarunum. Eisini hevur formaðurin í NSÍ úttalað seg alment til Dimmu um dómaraavrikið á ein sera neiligan hátt.

NSÍ hevur annars ikki gjørt sær ómak fyri at upplýsa málið mótvegis FSF, men hevur hinvegin roynt at seta spurnartekin við frágreiðing dómaraans, um tað nú vóru áskoðarar hjá NSÍ, sum kastaðu lutir inn á vøllin nærhendis har dómaraþópurin gekk. Tað framgongur ongastaðni av svarinum frá NSÍ hvørji tiltøk, kanningar ella annað, felagið hevur sett í verk fyri at kanna tilburðin nærri, har ting blivu kastaði inn á vøllin.

Heimildir hjá Aganevndini at viðgera málið

Vísandi til grein 2, 3 og grein 5 í aga- og etisku reglugerðini hjá FSF, hevur Aganevndin málsføri at viðgera hetta mál.

Fakta í málinum

Aga- og etiskanevndin hevur onga orsök til at seta spurnartekin við fakta í málinum, soleiðis sum dómarafrágreiðingin og Starvsnevnd FSF's hava lýst atburðin hjá fyrrverandi ítróttarstjóranum og áskoðarum hjá NSÍ mótvegis dómaraþópinum eftir dystarlok. Hoyringssvarini frá NSÍ broyta ikki uppá hetta.

Heldur ikki er ivi um, at stór øsing og óhøviskur málbúður var brúktur mótvegis dómaraunum frá bonkinum hjá NSÍ, meðan dystur varð leiktur. Eisini er skjalprógvað, hvat formaðurin hjá NSÍ hevur sagt við Dimmu um dómaraavrikið og hvørji óhøvisk orð seinni blivu tikin úr útsøgnini til Dimmu.

Lógarverkið

Fótbóltslógin hevur í grein 8 greiðar reglur um skyldurnar hjá limafeløgnum í FSF og sambært grein 14 hava limafeløgini hvør sær eisini skyldu til at tryggja, at teirra limir virða hesar reglur og at feløgini áseta reglur í viðtøkum sínum um skyldu at halda grundreglurnar um loyaltit, integritet og góðan ítróttaatburð og reglur um fair play. Har tað er reglutómt í regluverkinum hjá FSF, eru reglurnar hjá FIFA galdandi, tá ræður um viðgerð og avgerð av kærumálum, umframt etiska reglugerðin FIFA Code of Ethics.

Sambært grein 52 í fótbóltslógini er Aga- og etiskanevndin arbeiðsfør, tá trýggir limir luttaka í málsviðgerðini.

Stevnan 2024 hjá FSF er eisini karmur um føroyskan fótbólt og hevur FSF mælt dómaraum, feløgum og øllum, sum eru partur av dystinum, at virða Stevnuna. Endamálið við Stevnuni er at tryggja so einsháttaða avgreiðslu av teim einstøku dystunum sum gjørligt, so bæði trygggleikin hjá spælarunum, undirhaldsvirðið í dystunum og andin í Fótbóltslógini verða havd fremst í huga.

Í broti A13 í Stevnuni 2024 er ásett, at “rasistiskur atburður ella óhøviskar útsagnir hoyra ikki heima í samband við ein fótbóltsdyst. Tí verða øll, sum eru partur av dystinum, biðin um at virka við til, at hetta ikki hendir.”

Sambært grein 24 í Kappingarreglunum er tað heimafelagið, sum hevur ábyrgd “av vælferð dómaraanna og hjálpardómaraanna bæði undan, undir og eftir dystin. Felagið skal ansa eftir, at eingin áskoðari órógvar ella sýnir óhøviskan atburð móti dómara, hjálpardómara ella leikara.”

AGA- & ETISKANEVNDIN

Sambært grein 9, stk. 1 í FIFA Disciplinary Code frá 2023, eru allar avgerðir dómarans á leikvølli endaligar og kunnu ikki roynast av dømmandi valdinum innan FSF ella FIFA.

Sambært grein 12 í FIFA Disciplinary Code frá 2023 hava allir partar í einum máli skyldu til at samstarva og at upplýsa fakta í málum um møgulig brot á regluverkið.

Sambært grein 13, stk. 2 í FIFA Disciplinary Code frá 2023, kunnu øll, sum við orðum, teknum, handabragd ella á annan hátt háða ein persón ella sýna ódámliga atferð, verða revsaði.

Sambært grein 14 í FIFA Disciplinary Code frá 2023 er heimild at revsa leikarar, starvsfólk og aðrar ábyrgdarpersónar fyri ringan atburð.

Sambært grein 17 í FIFA Disciplinary Code frá 2023 er tað heimaliðið, sum hevur ábyrgd av trygdini og vælferðini hjá leikarum, dómurum og øðrum starvs- og hjálparfólkum. Eitt og hvørt felag ábyrgdast eisini fyri ringan atburð hjá sínum áskoðaraskara hóast felagið kann prógva, at tað ikki hava verið óansið í sínum fyriskipanum í sambandi við dystin.

Sambært brot 11 í Vegleiðing um leikbann hjá FSF er ásett, at
“- Leikarar, venjarar, leiðarar ella onnur, sum í sambandi við dyst ella venjing, vísa óhøviskan atburð móttvegis leikarum, leiðarum, venjarum, dómurum, áskoðarum ella øðrum, skulu vanligu hava leikbann 1-3 dystir, um tað ikki er grundarlag fyri enn longri banni.

– Leikarar ella aðrir álitispersónar í felagnum, sum alment sáa iva um gegni dómarans, móttstøðuliðið ella onnur í sambandi við dyst ella venjing, verða revsaði við leikbannið ella burturvísing minst 3 dystir. Um talan er um serliga grovt brot, kann talan gerast um enn longri leikbann ella burturvísing.

– Um talan er um annan álitispersón enn leikara og/ella venjara, verður málið lagt til Aganevndina til avgerðar.

– Felag kann eisini fáa revsing um áskoðarar tess vísa óhøviskan atburð.

– Um leiðari ger seg skyldugan í óhøviskum atburði, kann felagið verða sekta við bót.”

Staðfestingar, metingar og niðurstøða

1) Viðvíkjandi almennu útsøgnini hjá Karstin Joensen, formanninum hjá NSÍ til Dimmu

Karstin Joensen, formaður í NSÍ, úttalaði seg eftir dystin til Dimmu um dómaraavrikið. Formaðurin er endurgivin fyri at siga, at “Generelt er hetta nógv tann vánaligasta dømingin, ið eg nakrantíð havi verið vitni til. Hetta var so ekstremt vánaligt, at sannleikin er tann, at onkur átti at hugt nærri at hasum dómaraavrikinum.” Eisini var formaðurin endurgivin í Dimmu við eini persónliga niðrandi lýsing av dómarunum, sum ikki er endurgivin her, tí formaðurin rættiliga skjótt heitti á Dimmu um at strika ta útsøgnina.

Aga- og etiskanevndin staðfestir, at NSÍ á heimasíðu síni alment hevði tikið frástøðu frá óhøviska málburðinum og atburðinum móttvegis dómarunum og kortini úttalaði formaðurin seg við rættiliga neiligum orðingum um dómaraavrikið til Dimmu. Tað tykist at vera ósamsvar ímillum boðskapin frá NSÍ til FSF og almenningin á heimasíðuni hjá felagnum í mun til boðskapin til miðlarnar.

AGA- & ETISKANEVNDIN

Aga- og etiskanevndin heldur, at ósamsvarið er við til at sáa iva um trúvirðið í almennu fráboðanini og treytaleysu umberingini frá felagnum, tí tað tykist sum at øsingin um dómaraavrikið hevur fingið fastatøkur í formansskapin í felagnum, sum eisini sæst aftur í partshoyringarsvarinum til FSF um hetta kærsmål.

Aga- og etiskanevndin metir, at ein og hvør kann hava og siga sína hugsan um eitt og hvørt dómaraavrik. Aga- og etiskanevndin metir tó, at tað áliggur øllum ábyrgdarpersónum í einum limafelagi hjá FSF at vera saklig, sømilig og virðilig í orð og gerð, umframt at halda meginreglurnar um trúfesti, integritet og góðan ítróttaranda í huganum av fairplay. Tess hægri status og leiklut ein persónur hevur, tess størri ábyrgd fylgir við. Hetta framgongur av reglum í fót bóltslógini, í Stevnuni og í reglum hjá FIFA. Oddafólkini í einum felagi eru eisini undangongufólk og berarar av tí mentan og ítróttaranda, sum er ráðandi í felagnum. Trúvirðið hjá einum felagið hongur eisini óloysiliga saman við fremstu álitisfólkunum, sum mynda felagið úteftir sum inneftir.

Aga- og etiskanevndin metir, at útsøgnin í Dimmu hjá formanninum um dómaraavrikið bæði er ósaklig, ósømilig og óvirðilig og stendur ikki mót við algongdu skyldurnar hjá formanninum at vísa fót bóltinum trúfesti, integritet og góðan ítróttaranda.

Formaðurin er fremsti og evsti álitispersónurin í NSÍ og hevur skyldu at lúka skrivaðar sum óskrivaðar reglur um at vísa sóma í síni embætisfærslu inneftir sum úteftir í felagnum. Aga- og etiskanevndin metir ikki, at formaðurin hevur livað upp til hesi krøv og verður henda meting styrkt av, at felagið ikki í nóg stóran mun tekur í egnan barm í hoyringssvarinum til FSF viðvíkjandi viðferðini av dómárunum. Felagið blívur við at venda aftur til dómaraavrikið og vil vera við, at dómaraavrikið er orsök til hendingarnar aftaná dystin. Formaðurin hjá NSÍ hevur eisini mælt til, at "onkur hyggur eftir dómaraavrikinum" og heitt á FSF um ikki at seta hasar dómárunar til at døma NSÍ aftur. FSF hevur eina professionella dómáraumsiting við útbúgvingarkrøvum og professionella eftirmeting av dómaraavrikum. Aga- og etiskanevndin metir, at slíkar útsagnir hjá einum formanni eru við til at máa burtur álitid á skipanina hjá FSF, sum NSÍ eisini er partur av og eigur slíkt at vera tikið upp innanhýsis í FSF.

Fordømi er um, at ein venjari hevur fingið 2 daga leikbann fyri ósømiligar útsagnir um dómaraavrik. Av tí at talan er um ein formann, metir nevndin ikki at leikbann er viðkomandi sum revsing. Aga- og etiskanevndin er samd um, at útsøgnin hjá NSÍ-formanninum er átaluverd og hevur eisini mett, at felagið skal hava bót fyri málburðin hjá formanninum um dómárunar og dómaraavrikið í síni útsøgn til Dimmu.

Sambært grein 6, stk. 1, bókstav b, fær formaðurin Karstin Joensen eina átalu fyri sína útsøgn og sambært grein 6, stk. 1, bókstav c, fær felagið eina bót á 5000 kr fyri útsøgnina hjá formanninum. Revsingin kann ikki kærast.

2) Viðvíkjandi álopsroyndum móttvegis dómárunum og álop á 4. dómáran inni í Bylgjuni eftir loknan dyst

Aga- og etiskanevndin staðfestir sambært dómárafrágreiðingini, at nú fyrrverandi ítróttarstjórin hjá NSÍ, Eyðstein Skipanes, gjørði tvær royndir at leggja eftir dómárunum beint eftir loknan dyst, og at vaktir megnaðu at gera manngarð kring dómárunar og harvið verja teir móti álopi frá ítróttarstjóranum.

AGA- & ETISKANEVNDIN

Staðfestast kann eisini, at tá dómarnir komu inn í gongina í Bylgjuni, har teirra skiftirúm er, var ítróttarstjórin eisini inni í gongini. Har fekk ítróttarstjórin sær renningarferð og við økslini fremst brast hann inn í bringuna á 4. dómarnum, sum hopaði eftir hæli og brast inn í ein rú. Vaktirnir lögdu skjótt uppí og fingtu tamarhald á støðuni, so størri skaði ikki stóðst av tilburðinum.

Aga- og etiskanevndin staðfestir, at ítróttarstjórin við sínum atburði hefur framt harðskap móti dómarnum stutt eftir dystarlok. Aga- og etiskanevndin metir, at ongin ivi er um, at ítróttarstjórin framdi tilburðin við beðráddum huga og vilja, tí hetta var triðja álopsroyndin, eftir at hann tvær ferðir frammanundan royndi at koma framat dómarnum, men var forðaður av vaktum.

Eins og formaðurin, er ítróttarstjórin hjá NSÍ ein av evstu ábyrgdarpersónum í felagnum og við tí fylgir ábyrgd at sýna sømiligan og hæviskan atburð og at virða fót bólt sreglurnar, stevnuna og at vísa góðan ítróttaranda. Harðskapur kann á ongan hátt góðtakast í sambandi við dyst og slett ikki móttvegis dómarnum. Ongin dómarnar, ongin dystur.

Aga- og etiskanevndin metir, at Eyðstein Skipanes, táverandi ítróttarstjóri hjá NSÍ, skal sektast fyri brot á grein 8 og 14 í fót bólt slógini og fyri brot á grein 13 og 14 í FIFA Disciplinary Code. Við heimild í grein 6, stk. 2, bókstav f í Aga- og etisku reglugerðini verður ásett, at Eyðstein Skipanes skal útihýsast frá luttøku í øllum virkseml, sum hefur við fót bólt at gera, fyriskipað undir FSF. Útihýsingin er galdandi til endan av kappingarárinum 2027. Útihýsingin fevnir ikki um loyvi at upphalda seg á ítróttarøkjum sum áskoðari ella sum leikfólk.

Avgerðin um útihýsing og longd á útihýsingini, kann innan 5 dagar kærast til Yvirkærunevndina.

3) Áskoðarar kastaðu lutir inn á vøllin nærhendis har dómarahópurin og onnur fólk gingu eftir loknan dyst.

Staðfest er í dómarafrágreiðingini, at áskoðarar hjá NSÍ kastaðu lutir inn á vøllin eftir loknan dyst. Dómarnir beit serliga merkið í eitt fult ølblikk, ið varð kastað stutt frammanfyri har dómarahópurin og fleiri børn gingu, tí talan var um vandamiklan lut.

Sambært grein 24 í Kappingarreglunum hefur heimaliðið ábyrgd av, at allir dystir kunnu avgreiðast á tryggan hátt fyri leikarar, dómarnar og øll onnur, sum hava ein leiklut ella sum koma at hyggja eftir einum dysti.

Aga- og etiskanevndin staðfestir við støði í dómarafrágreiðingini, at tað vóru áskoðarar hjá NSÍ, sum kastaðu við lutum inn á vøllin bert fáar metrar frá, har dómarahópurin og onnur fólk gingu eftir loknan dyst og at eisini minst ein vandamikil lutur varð kastaður nærhendis har dómarnir gingu.

Tað framgongur annars ikki av upplýsingunum í málinum, um heimafelagið hefur gjørt nakað fyri at fyrirbyggja og steðga, at áskoðarar kastaðu við lutum inn á vøllin. Heldur ikki eru nakrar upplýsingar um, hvørt felagið hefur roynt at upplýra, hvør tað var, ið kastaði, t.d. út frá myndum, filmsupptøkum, vitnum ella annað. Ei heldur hefur felagið upplýst, hvat tað ætlar at gera fyri at fyrirbyggja, at slíkur tilburður kann koma fyri aftur.

AGA- & ETISKANEVNDIN

Aga- og etiskanevndin hefur viðgjört spurningin, hvørja agarevsing NSÍ hóskandi eigur at fáa fyri tilburðin framdur av áskoðarum hjá NSÍ. Av tí at talan er um fyrsta tilburð av sínum slagi, hefur Aga- og etiskanevndin mett, at tað er ov tyngjandi revsing at døma felagið at spæla fyrstkomandi dyst uttan áskoðarar yvirhøvur ella uttan heimaáskoðarar. Í staðin er gjørt av, at av tí at talan er um fyrsta brot av hesum slagi, verður felagið NSÍ revsað við bót á 10.001 kr. sambært grein 6, stk. 1, bókstav c í Aga- og etisku reglugerðini. Henda avgerð kann innan 5 dagar kærast.


Aga- og etiskanevndin heldur, at FSF eigur at heita á NSÍ um at viðgera spurningin um skilhald, vaktarhald og atburð hjá heimaáskoðarum skjótast gjørligt fyri síðani at boða FSF frá, hvat felagið fer at gera fyri at fyrbyggja, at slíkt kann taka seg upp aftur til heimadystir hjá NSÍ.

Kæruvegleiðing

Sambært grein 10 í aga- og etisku reglugerðini, kann revsingin um útihýsing av Eyðstein Skipanes og bótin til NSÍ á 10.001 krónur, innan 5 dagar kærast til Yvirkærunevndina.

Staður, dagfesting og undirskrift:

Tórshavn 26. august 2024



Anni á Hædd
forkvinna

Í Aga- og etiskunevndini eru: Anni á Hædd, forkvinna og lögfrøðingur, Eli Thorsteinsson, næstformaður og lögfrøðingur, Ken Nónklett, lögfrøðingur, Jóhan T. Davidsen, lögfrøðingur og Sissal Kj. Kristiansen, sniðgevi og ráðgevi.